



MARCH 24, 2025
AKASHAVANI - DHARWAD
PRADESH SAMACHARA (KANNADA) 07.05 A.M.

<><><>

ಆಕಾಶವಾಣಿ

ಪ್ರದೇಶ ಸಮಾಚಾರ

ಓದಿದವರು: ಹರ್ಷವರ್ಧನ್ ಶೀಲವಂತ

<><><>

ಮುಖ್ಯಾಂಶಗಳು

<><><>

- ✚ ಪ್ರಧಾನಮಂತ್ರಿ ನಿ-ಕ್ಷಯ್ ಪೋಷಣ ಅಭಿಯಾನ: ಇಂದು, ವಿಶ್ವ ಕ್ಷಯ ರೋಗ ಜಾಗೃತಿ ದಿನಾಚರಣೆ.
- ✚ ಬೆಳಗಾವಿ ಜಿಲ್ಲೆ ಸವದತ್ತಿಯಲ್ಲಿ, ಮಲ್ಲಿ ಸ್ಟೇ ರಾಲಿಟಿ ಆಸ್ಪತ್ರೆ ನಿರ್ಮಾಣಕ್ಕೆ, ರಾಜ್ಯ ಸರ್ಕಾರದಿಂದ, ಶೀಘ್ರ ಅನುದಾನ ಬಿಡುಗಡೆ.
- ✚ ರಾಜ್ಯದ ವಿಶೇಷ ವಿಶ್ವವಿದ್ಯಾಲಯಗಳು, ಸುಸ್ಥಿರ ಬೆಳವಣಿಗೆಗೆ, ರಾಜ್ಯ ಸರ್ಕಾರದಿಂದ ಸೂಕ್ತ ಕ್ರಮ.
- ✚ ವಿಜಯ ದಶಮಿಯಂದು, ರಾಷ್ಟ್ರೀಯ ಸ್ವಯಂಸೇವಕ ಸಂಘದ, ಶತಮಾನೋತ್ಸವ: ಹಲವು ರಚನಾತ್ಮಕ ಕಾರ್ಯಕ್ರಮಗಳ ಆಯೋಜನೆಗೆ, ಸಿದ್ಧತೆ.

<><><>

ಈಗ ವಾರ್ತೆಗಳ ವಿವರ

<><><>

'ಹೌದು ನಾವು ಕ್ಷಯರೋಗವನ್ನು ಕೊನೆಗೊಳಿಸಬಹುದು: ಬದ್ಧರಾಗಿ, ಹೂಡಿಕೆ ಮಾಡಿ ಹಾಗೂ ತಲುಪಿಸಿ' ಎಂಬ ಧೈಯದೊಂದಿಗೆ, ಇಂದು ವಿಶ್ವ ಕ್ಷಯ ರೋಗ ಜಾಗೃತಿ ದಿನ ಆಚರಿಸಲಾಗುತ್ತಿದೆ. ಕೇಂದ್ರ ಪುರಸ್ಕೃತ ನಿ-ಕ್ಷಯ್ ಪೋಷಣ್ ಯೋಜನೆಯಡಿ, ಕ್ಷಯರೋಗಿಗಳಿಗೆ ಪ್ರತಿ ತಿಂಗಳು ಸಾವಿರ ರೂಪಾಯಿ ಪೌಷ್ಟಿಕಾಹಾರ ಭತ್ಯೆ ನೀಡಲಾಗುತ್ತಿದೆ. ನಿ-ಕ್ಷಯ್ ಮಿತ್ರರು ಕ್ಷಯರೋಗಿಗಳ ಆರೋಗ್ಯ ಸುಧಾರಣೆಗೆ, ಪ್ರತಿ ತಿಂಗಳು 5ನೇ ತಾರೀಖು ನಿ-ಕ್ಷಯ್ ದಿನ ಆಚರಿಸಿ, ಜನ ಜಾಗೃತಿ ಮೂಡಿಸುತ್ತಿದ್ದಾರೆ.

ಈ ಕುರಿತು ಒಂದು ವರದಿ..

ಪ್ರಧಾನಮಂತ್ರಿ ಟಿ.ಬಿ. ಮುಕ್ತ ಭಾರತ ಅಭಿಯಾನದಡಿ, ಕ್ಷಯರೋಗ ನಿರ್ಮೂಲನೆಗೆ ವಿಶೇಷ ಒತ್ತು ನೀಡಿ, ಆರೋಗ್ಯ ಇಲಾಖೆ ಕ್ಷಯ ಬಾಧಿತರಿಗೆ ಔಷಧೋಪಚಾರ ಒದಗಿಸುತ್ತಿದೆ.

ನಿ-ಕ್ಷಯ್ ಪೋಷಣ್ ಅಭಿಯಾನದಡಿ, ಸಾಂಕ್ರಾಮಿಕವಾದ ಕ್ಷಯ ರೋಗದ ಬಗ್ಗೆ, ಜನಜಾಗೃತಿ ಮಾತ್ರವಲ್ಲ, ಕ್ಷಯ ರೋಗ ಬಾಧಿತರಿಗೆ ಸಕಾಲಿಕ ಔಷಧಿ, ಪೌಷ್ಟಿಕಾಂಶಯುಕ್ತ ಆಹಾರ ಹಾಗೂ ಉಪಶಮನ ಆರೈಕೆ ಒದಗಿಸಲು ಯೋಜನಾಬದ್ಧವಾಗಿ, ನಿ-ಕ್ಷಯ್ ಮಿತ್ರರು ಕೆಲಸ ಮಾಡುತ್ತಿದ್ದಾರೆ.

ಈ ಕುರಿತು, ಪ್ರದೇಶ ಸಮಾಚಾರಕ್ಕಾಗಿ ಮಾಹಿತಿ ನೀಡಿದ್ದಾರೆ, ಬೀದರ್ ಜಿಲ್ಲೆಯ ಕ್ಷಯರೋಗ ನಿರ್ಮೂಲನಾಧಿಕಾರಿ, ಡಾಕ್ಟರ್ ಅನಿಲ್ ಚಿಂತಾಮಣಿ.

<><><>

ವಿವೇಕ ಧ್ವನಿ 35 + ಅನಿಲ್ ಚಿಂತಾಮಣಿ ಧ್ವನಿ 70 ಸೆಕೆಂಡುಗಳು

<><><>

ಪ್ರಧಾನಮಂತ್ರಿ ನಿ-ಕ್ಷಯ್ ಪೋಷಣ್ ಅಭಿಯಾನವನ್ನು ಯಶಸ್ವಿಯಾಗಿ ಸಂಘಟಿಸಿದ ಹಿನ್ನೆಲೆ, ಬಾಗಲಕೋಟೆ ಜಿಲ್ಲೆಯ, 1 ಗ್ರಾಮ ಪಂಚಾಯ್ತಿ ಬೆಳ್ಳಿ ಪದಕ ಹಾಗೂ 25 ಗ್ರಾಮ ಪಂಚಾಯ್ತಿಗಳು ಕಂಚಿನ ಪದಕಕ್ಕೆ ಭಾಜನವಾಗಿವೆ.

ಜಿಲ್ಲಾಧಿಕಾರಿ ಇಂದು ಆಯೋಜಿತ ವಿಶ್ವ ಕ್ಷಯ ರೋಗ ಜಾಗೃತಿ ದಿನದಂದು, ಪದಕಗಳನ್ನು ಪ್ರದಾನಿಸಿ ಗೌರವಿಸಲಿದ್ದಾರೆ ಎಂದು, ಜಿಲ್ಲಾ ಆರೋಗ್ಯಾಧಿಕಾರಿ ತಿಳಿಸಿದ್ದಾರೆ.

<><><>

ಬೆಳಗಾವಿ ಜಿಲ್ಲೆ ಸವದತ್ತಿಯಲ್ಲಿ, ಮಲ್ಟಿ ಸ್ಟೆ ಇಲಿಟಿ ಆಸ್ಪತ್ರೆ ನಿರ್ಮಾಣಕ್ಕೆ, 46 ಕೋಟಿ ರೂಪಾಯಿ ಅನುದಾನ ಶೀಘ್ರ ಬಿಡುಗಡೆ ಮಾಡುವುದಾಗಿ, ಆರೋಗ್ಯ ಖಾತೆ ಸಚಿವ ದಿನೇಶ ಗುಂಡೂರಾವ್ ತಿಳಿಸಿದ್ದಾರೆ. ಸವದತ್ತಿಯಲ್ಲಿ ಆರೋಗ್ಯ ಮೇಳವನ್ನು ಉದ್ಘಾಟಿಸಿ, ಅವರು ಮಾತನಾಡಿದರು. ರಾಮದುರ್ಗ ಹಾಗೂ ಕಿತ್ತೂರು ತಾಲೂಕುಗಳಲ್ಲಿ, ಸುಸಜ್ಜಿತ ಆಸ್ಪತ್ರೆಗಳ ನಿರ್ಮಾಣಕ್ಕೆ, ಕ್ರಮ ಕೈಗೊಳ್ಳಲಾಗಿದೆ. ಬೆಳಗಾವಿ ಜಿಲ್ಲೆಯಲ್ಲಿ ಅಂಧತ್ವ ನಿವಾರಣೆಗೆ, 38 ಸಾವಿರ ಜನರಿಗೆ ನೇತ್ರ ಚಿಕಿತ್ಸೆ ಮಾಡಲಾಗಿದೆ. ಮನೆಗಳಿಗೆ ಔ 'ಧಿ ತಲುಪಿಸಲು ವಿಶೇ ' ಕಾರ್ಯಕ್ರಮ ಆಯೋಜಿಸಲಾಗುವುದು ಎಂದರು.

<><><>

ಜಿಲ್ಲಾ ಉಸ್ತುವಾರಿ ಸಚಿವ ಸತೀಶ ಜಾರಕಿಹೊಳೆ ಮಾತನಾಡಿ, ಸವದತ್ತಿ ಭಾಗದ ಅಭಿವೃದ್ಧಿಗೆ, 200 ಕೋಟಿ ರೂಪಾಯಿ ಅನುದಾನ ಒದಗಿಸಲಾಗುತ್ತಿದೆ, ಎಂದರು.

<><><>

ಬೆಂಗಳೂರು-ಹುಬ್ಬಳ್ಳಿ ನಡುವೆ, ಮೂರನೇ ವಿಮಾನಯಾನ ಸೇವೆ, ಇಂಡಿಗೋ ಶೀಘ್ರ ಆರಂಭಿಸಲಿದೆ ಎಂದು, ಕೇಂದ್ರ ಸಚಿವ ಪ್ರಲ್ಹಾದ್ ಜೋಶಿ, ಎಕ್ಸ್ ಮಾಧ್ಯಮದಲ್ಲಿ ಪ್ರಕಟಿಸಿದ್ದಾರೆ. ಈ ತಿಂಗಳ 30 ರಿಂದ ಬೆಂಗಳೂರು-ಹುಬ್ಬಳ್ಳಿ ನಡುವೆ, ಇಂಡಿಗೋ ವಿಮಾನ ಸಂಚಾರ ಆರಂಭವಾಗಲಿದ್ದು, ಎರಡು ಮಹಾನಗರಗಳ ನಡುವೆ ನಿತ್ಯ ಮೂರು ವಿಮಾನಗಳು ಸಂಚರಿಸಲಿವೆ ಎಂದಿದ್ದಾರೆ. ಇಂಡಿಗೋ ಆಡಳಿತ ವರ್ಗಕ್ಕೆ ಶೀಘ್ರ ಹುಬ್ಬಳ್ಳಿ-ಅಹಮದಾಬಾದ್ ನಡುವೆ ವಿಮಾನಯಾನ ಸೇವೆ ಆರಂಭಿಸಲು, ತಾವು ವಿನಂತಿಸಿದ್ದಾಗಿ ಸಚಿವ ಜೋಶಿ ತಿಳಿಸಿದ್ದಾರೆ.

<><><>

ಪ್ರದೇಶ ಸಮಾಚಾರ ಕೇಳುತ್ತಿದ್ದೀರಿ..

<><><>

ಆಕಾಶವಾಣಿ ಸುದ್ದಿಗಳಿಗಾಗಿ, ನಮ್ಮ X ಖಾತೆ @airnews_dharwad ಹಾಗೂ

ನಮ್ಮ ಫೇಸ್ಬುಕ್ ಖಾತೆ Airnu Dharwad ಅನುಸರಿಸಿ.

<><><>

ಎಸ್.ಎಸ್.ಎಲ್.ಸಿ. ಪರೀಕ್ಷೆ ರಾಜ್ಯಾದ್ಯಂತ ನಡೆಯುತ್ತಿದೆ. ಏಪ್ರಿಲ್ ನಾಲ್ಕರಂದು ಕೊನೆಗೊಳ್ಳಲಿದೆ. ಇಂದು ಗಣಿತ ವಿಷಯದ ಪರೀಕ್ಷೆ, ಬೆಳಿಗ್ಗೆ 10 ಗಂಟೆಯಿಂದ ಮಧ್ಯಾಹ್ನ 1.15ರ ವರೆಗೆ ನಿಗದಿಯಾಗಿದೆ.

<><><>

ಧಾರವಾಡದ ಮಾನಸಿಕ ಆರೋಗ್ಯ ಹಾಗೂ ನರ ವಿಜ್ಞಾನಗಳ ಸಂಸ್ಥೆ, ಡಿಮ್ಪಾನ್ಸ್, ವಿದ್ಯಾರ್ಥಿಗಳಲ್ಲಿ ಪರೀಕ್ಷೆಯ ಒತ್ತಡ ಹಾಗೂ ಭಯ ನಿವಾರಿಸಲು, ಉಚಿತ ಸಹಾಯವಾಣಿ 'ಚೆಲಿ-ಮನಸ್' ಮೂಲಕ, ಆಪ್ತ ಸಮಾಲೋಚನೆಗೆ ಅವಕಾಶ ಕಲ್ಪಿಸಿದೆ. ಪ್ರದೇಶ ಸಮಾಚಾರಕ್ಕಾಗಿ ಹೆಚ್ಚಿನ ಮಾಹಿತಿ ನೀಡಿದ್ದಾರೆ, ಡಿಮ್ಪಾನ್ಸ್ ನಿರ್ದೇಶಕ ಡಾಕ್ಟರ್ ಸಿ.ಅರುಣ್‌ಕುಮಾರ.

<><><>

ಡಾಕ್ಟರ್ ಅರುಣ್‌ಕುಮಾರ ಸಿ. ಧ್ವನಿ 60 ಸೆಕೆಂಡುಗಳು

<><><>

ವಿಜಯನಗರದ ಹಂಪಿ ಕನ್ನಡ ವಿಶ್ವವಿದ್ಯಾಲಯ, ಹಾವೇರಿಯ ಜಾನಪದ ವಿಶ್ವವಿದ್ಯಾಲಯ, ಹುಬ್ಬಳ್ಳಿಯ ಗಂಗೂಬಾಯಿ ಹಾನಗಲ್ ಸಂಗೀತ ವಿಶ್ವವಿದ್ಯಾಲಯದ, ಆರ್ಥಿಕ ಸಂಕಷ್ಟ ಸರ್ಕಾರದ ಗಮನಕ್ಕೆ ಎಂದು, ಉನ್ನತ ಶಿಕ್ಷಣ ಖಾತೆ ಸಚಿವ ಎಂ.ಸಿ. ಸುಧಾಕರ ತಿಳಿಸಿದ್ದಾರೆ. ಚಿಕ್ಕಬಳ್ಳಾಪುರದಲ್ಲಿ ಅವರು ಸುದ್ದಿಗೋಷ್ಠಿ ನಡೆಸಿದರು. ರಾಜ್ಯದ ವಿಶೇಷ ವಿಷಯಗಳ ವಿಶ್ವವಿದ್ಯಾಲಯಗಳು, ಸ್ವಂತ ಶಕ್ತಿಯ ಮೇಲೆ, ಆರ್ಥಿಕ ಕ್ರೋಢೀಕರಣದೊಂದಿಗೆ, ಸುಸ್ಥಿರ ಬೆಳವಣಿಗೆ ಹೊಂದಲು ಸಾಧ್ಯವಾಗುತ್ತಿಲ್ಲ. ಈ ವಿಶ್ವವಿದ್ಯಾಲಯಗಳ ನೆರವಿಗೆ ಧಾವಿಸಲು, ಮುಖ್ಯಮಂತ್ರಿಗಳ ಜೊತೆ ಚರ್ಚಿಸುವುದಾಗಿ, ಅವರು ಭರವಸೆ ನೀಡಿದರು.

<><><>

ರಾಷ್ಟ್ರೀಯ ಸ್ವಯಂಸೇವಕ ಸಂಘದ, ಶತಮಾನೋತ್ಸವ ಹಿನ್ನೆಲೆ, ವ 'ಫಿವಿಡೀ ಹಲವು ರಚನಾತ್ಮಕ ಕಾರ್ಯಕ್ರಮಗಳ ಆಯೋಜನೆಗೆ ಸಿದ್ಧತೆ ನಡೆದಿದೆ; ಬರುವ ವಿಜಯದಶಮಿಯಂದು, ಸಂಘದ ಸಂಸ್ಥಾಪನಾ ದಿನಾಚರಣೆ ನಡೆಯಲಿದೆ ಎಂದು, ಆರ್.ಎಸ್.ಎಸ್.ಎಸ್. ಸರ ಕಾರ್ಯವಾಹ ದತ್ತಾತ್ರೇಯ ಹೊಸಬಾಳೆ ತಿಳಿಸಿದ್ದಾರೆ. ಬೆಂಗಳೂರಿನಲ್ಲಿ ಆಯೋಜಿಸಲಾದ, ರಾಷ್ಟ್ರೀಯ ಸ್ವಯಂಸೇವಕ ಸಂಘದ, ಅಖಿಲ ಭಾರತ ಪ್ರತಿನಿಧಿ ಸಭಾದಲ್ಲಿ ಪಾಲ್ಗೊಂಡು, ಅವರು, ಸುದ್ದಿಗೋಷ್ಠಿ ನಡೆಸಿದರು. ಸಾಮಾಜಿಕ ಸೇವಾ ಕಾರ್ಯಗಳ ಹೆಚ್ಚಳಕ್ಕೆ ಸಂಪರ್ಕ ಅಭಿಯಾನ, ಸಾಮಾಜಿಕ ಸದ್ಭಾವದ ಆಲೋಚನೆಗಳ ಜೊತೆಗೆ, ಸಾಮಾಜಿಕ ಸಾಮರಸ್ಯದ ಚಿಂತನೆಗಳನ್ನೂ ಸಂಘ, ಗೌರವಿಸಿ, ಪ್ರಚುರ ಪಡಿಸಲಿದೆ ಎಂದರು.

<><><>

ಜಯಪ್ರಕಾಶ್ ಗೌಡ ಹಾಗೂ ನಾ.ದಾಮೋದರ ಶೆಟ್ಟಿ ಅವರಿಗೆ, ಕೆ.ಎಸ್. ನರಸಿಂಹಸ್ವಾಮಿ ಸಾಹಿತ್ಯ ಪ್ರಶಸ್ತಿ, ಗಾಯಕರಾದ ಸಂಗೀತಾ ಕಟ್ಟಿ ಹಾಗೂ ರಮೇಶ್ ಚಂದ್ರ ಅವರಿಗೆ, ಕಾವ್ಯ ಗಾಯನ ಪ್ರಶಸ್ತಿ ನೀಡಿ, ಮಂಡ್ಯ ಜಿಲ್ಲೆ ಉಸ್ತುವಾರಿ ಸಚಿವ ಎನ್. ಚಲುವರಾಯಸ್ವಾಮಿ ಗೌರವಿಸಿದರು. ಮಂಡ್ಯದ ನಾಲ್ವಡಿ ಕೃಷ್ಣರಾಜ ಒಡೆಯರ್ ಕಲಾ ಮಂದಿರದಲ್ಲಿ ನಡೆದ, ಕಾರ್ಯಕ್ರಮದಲ್ಲಿ ಪಾಲ್ಗೊಂಡು ಮಾತನಾಡಿದ ಸಚಿವರು, ಮಲ್ಲಿಗೆಯ ಕವಿ ಕೆ.ಎಸ್. ನರಸಿಂಹಸ್ವಾಮಿ ಅವರು, ನಾಡುಕಂಡ ಶ್ರೇಷ್ಠ ಕವಿ ಎಂದರು. ಗಾಯಕಿ ಸಂಗೀತಾ ಕಟ್ಟಿಯವರು ಪ್ರಶಸ್ತಿ ಸ್ವೀಕರಿಸಿ ಮಾತನಾಡಿ, ಕೆ.ಎಸ್. ನರಸಿಂಹಸ್ವಾಮಿ ಅವರ ಹೆಸರಿನಲ್ಲಿ, ತಮಗೆ ಪ್ರಶಸ್ತಿ ಸಂದಿರುವುದು ಜವಾಬ್ದಾರಿ ಹೆಚ್ಚಿಸಿದೆ. ಕವಿಯ ಆದರ್ಶಗಳು ದಾರಿದೀಪ ಎಂದರು.

<><><>

ಚಿಕ್ಕಮಗಳೂರು ಜಿಲ್ಲೆ, ಕುದುರೆಮುಖ ರಾಷ್ಟ್ರೀಯ ಉದ್ಯಾನವನ ವ್ಯಾಪ್ತಿಯಲ್ಲಿ ಕಾಡಿಗೆ ಬೆಂಕಿ ಹಚ್ಚುತ್ತಿದ್ದ ಆರೋಪದ ಮೇಲೆ, ನಾಲ್ವರನ್ನು ಅರಣ್ಯ ಇಲಾಖೆ ಸಿಬ್ಬಂದಿ ಕಾರ್ಯಾಚರಣೆ ವೇಳೆ ಬಂಧಿಸಿದ್ದಾರೆ. ಉಪ ಅರಣ್ಯ ಸಂರಕ್ಷಣಾಧಿಕಾರಿ ಎಂ. ಶಿವರಾಮ್ ಈ ಕುರಿತು ಮಾಹಿತಿ ನೀಡಿ, ತುಂಗಭದ್ರಾ ಮೀಸಲು ಅರಣ್ಯ ಪ್ರದೇಶದ, ಭತ್ತದ ರಾಶಿ ಗುಡ್ಡ ಎಂಬಲ್ಲಿ, ನಾಲ್ವರು ಅರಣ್ಯಕ್ಕೆ ಬೆಂಕಿ ಹಚ್ಚುವ ಪ್ರಯತ್ನದಲ್ಲಿದ್ದರು ಎಂದು ತಿಳಿಸಿದ್ದಾರೆ. ವನ್ಯಜೀವಿ ಸಂರಕ್ಷಣಾ ಕಾಯ್ದೆ 1972ರ ಅಡಿ, ಪ್ರಕರಣ ದಾಖಲಿಸಿ, ಮೂಡಿಗೆರೆ ನ್ಯಾಯಾಲಯಕ್ಕೆ ಆರೋಪಿಗಳನ್ನು ಹಾಜರು ಪಡಿಸಲಾಗಿದೆ.

<><><>

ಕಲಬುರಗಿಯಲ್ಲಿ ಗರಿಷ್ಠ 38 ದಶಾಂಶ 2 ಡಿಗ್ರಿ ಸೆಲ್ಸಿಯಸ್ ಹಾಗೂ ಬೆಳಗಾವಿ ವಿಮಾನ ನಿಲ್ದಾಣದಲ್ಲಿ, ಕನಿಷ್ಠ 17 ದಶಾಂಶ 8 ಡಿಗ್ರಿ ತಾಪಮಾನ ದಾಖಲು. ಚಿಕ್ಕಮಗಳೂರು ಜಿಲ್ಲೆಯ ಕೆಲವೆಡೆ ಗಾಳಿ ಸಹಿತ, ಆಲಿಕಲ್ಲು ಮಳೆಯಾಗಿದೆ. ಮೈಸೂರಿನಲ್ಲಿ ತಾಪಮಾನ ಹೆಚ್ಚಿದ ಹಿನ್ನೆಲೆ, ಮುಂಜಾಗ್ರತೆ ವಹಿಸುವಂತೆ ಜಿಲ್ಲಾಡಳಿತ ಜನತೆಗೆ ಮನವಿ ಮಾಡಿದೆ.

<><><>

ಭಾರತೀಯ ಭೂ ಸೇನೆ, ಇಂದು ಬೆಳಗ್ಗೆ 9 ಗಂಟೆಗೆ, ಮಡಿಕೇರಿಯ ಸ್ಟುವರ್ಟ್ ಹಿಲ್‌ನ, ಕ್ರಿಸ್ಟಲ್ ಹಾಲ್‌ನಲ್ಲಿ, ಮಾಜಿ ಯೋಧರು ಹಾಗೂ ವೀರ ನಾರಿಯರ, ಸಭೆ ಆಯೋಜಿಸಿದೆ.

<><><>

ಮಹಾತ್ಮ ಗಾಂಧಿ ನರೇಗಾ ಯೋಜನೆ, 'ಕೃಷಿ ಕವಚ' ಕಾರ್ಯಕ್ರಮದಡಿ, ಕಂದಕ ಬದು ನಿರ್ಮಾಣ ಕುರಿತ, ಕಾರ್ಯಾಗಾರ ಇಂದು ಬೆಳಗ್ಗೆ 10 ಗಂಟೆಗೆ, ಮಂಡ್ಯದ ಬಿ.ಆರ್.ಅಂಬೇಡ್ಕರ್ ಭವನದಲ್ಲಿ ಜರುಗಲಿದೆ.

<><><>

ಹಾವೇರಿ ಕೇಂದ್ರ ಬಸ್ ನಿಲ್ದಾಣದ ಪೀಠೋಪಕರಣ ಮಳಿಗೆಗೆ, ಆಕಸ್ಮಿಕ ಬೆಂಕಿ ತಗುಲಿ, ಲಕ್ಷಾಂತರ ರೂಪಾಯಿ ನಷ್ಟವಾಗಿದೆ.

<><><>

ಉತ್ತರಕನ್ನಡ ಜಿಲ್ಲೆ, ಕುಮಟಾದ, ಕೆನರಾ ಬ್ಯಾಂಕ್ ಗ್ರಾಮೀಣ ಸ್ವ-ಉದ್ಯೋಗ ತರಬೇತಿ ಸಂಸ್ಥೆ, ಇಂದಿನಿಂದ ಏಪ್ರಿಲ್ 2ರ ವರೆಗೆ, 10 ದಿನಗಳ ಜೇನು ಸಾಕಾಣಿಕೆ ಉಚಿತ ತರಬೇತಿಗೆ, ಅರ್ಜಿ ಆಹ್ವಾನಿಸಿದೆ.

<><><>

ಕೊನೆಯಲ್ಲಿ ಮತ್ತೊಮ್ಮೆ ಮುಖ್ಯಾಂಶಗಳು:

<><><>

- ✚ ಪ್ರಧಾನಮಂತ್ರಿ ನಿ-ಕ್ಷಯ್ ಪೋಷಣ ಅಭಿಯಾನ: ಇಂದು, ವಿಶ್ವ ಕ್ಷಯ ರೋಗ ಜಾಗೃತಿ ದಿನಾಚರಣೆ.
- ✚ ಬೆಳಗಾವಿ ಜಿಲ್ಲೆ ಸವದತ್ತಿಯಲ್ಲಿ, ಮಲ್ಟಿ ಸ್ಟೆ ಇಲಿಟಿ ಆಸ್ಪತ್ರೆ ನಿರ್ಮಾಣಕ್ಕೆ, ರಾಜ್ಯ ಸರ್ಕಾರದಿಂದ, ಶೀಘ್ರ ಅನುದಾನ ಬಿಡುಗಡೆ.
- ✚ ರಾಜ್ಯದ ವಿಶೇ ' ವಿಶ್ವವಿದ್ಯಾಲಯಗಳ, ಸುಸ್ಥಿರ ಬೆಳವಣಿಗೆಗೆ, ರಾಜ್ಯ ಸರ್ಕಾರದಿಂದ ಸೂಕ್ತ ಕ್ರಮ.
- ✚ ವಿಜಯ ದಶಮಿಯಂದು, ರಾಷ್ಟ್ರೀಯ ಸ್ವಯಂಸೇವಕ ಸಂಘದ, ಶತಮಾನೋತ್ಸವ: ಹಲವು ರಚನಾತ್ಮಕ ಕಾರ್ಯಕ್ರಮಗಳ ಆಯೋಜನೆಗೆ, ಸಿದ್ಧತೆ.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ, ಈ ಬೆಳಗ್ಗೆ 7 ಗಂಟೆ 35 ನಿಮಿಷಕ್ಕೆ.